

---

Brahmaproktam Kashi Vishveshvara Shivapujopadesham

ಬ್ರಹ್ಮಪ್ರೋಕ್ತಂ ಕಾಶೀ ವಿಶ್ವೇಶ್ವರ ಶಿವಪೂಜೋಪದೇಶಂ

Document Information



---

Text title : Brahmaproktam Kashi Vishveshvara Shivapujopadesham

File name : kAshIvishveshvarashivapUjopadeshambrahmApraktaM.itx

Category : shiva, shivarahasya, upadesha, advice, tIrthakShetra, pUjA

Location : doc\_shiva

Transliterated by : Ruma Dewan

Proofread by : Ruma Dewan

Description/comments : shrIshivarahasyam | ugrAkhyah saptamAMshaH | adhyAyaH 15 | 178-219||

Latest update : April 28, 2024

Send corrections to : sanskrit at cheerful dot c om

---

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

**Please help to maintain respect for volunteer spirit.**

---


Please note that proofreading is done using Devanagari version and other language/scripts are generated using **sanscript**.

---

April 28, 2024

*sanskritdocuments.org*

---



## ಬ್ರಹ್ಮಾಪ್ರೋಕ್ತಂ ಕಾಶೀ ವಿಶ್ವೇಶ್ವರ ಶಿವಪೂಜೋಪದೇಶಂ



ಯತ್ರ ಕಾಶ್ಯಾಂ ಮಹಾದೇವೋ ಜಂತುಮಾತ್ರಸ್ಯ ಸಾದರಂ .  
ದೇಹಾಂತೇ ಪರಮಂ ಮಂತ್ರಂ ಶೈವಂ ದಾತುಮಿಹೋದ್ಯತಃ .. 178..  
ತತ್ರ ಕಾಶ್ಯಾಂ ಮಹಾದೇವೋ ಲೀಲಾರೂಪಧರಃ ಶಿವಃ .  
ಉಮಯಾ ಸಹಿತಃ ಪ್ರೀತ್ಯಾ ವಿಚರತ್ಯಂಬಿಕಾಪತಿಃ .. 179..  
ಯತ್ರ ಕಾಶ್ಯಾಂ ಮಹಾದೇವಃ ಸ್ವಭಕ್ತೇಭ್ಯೋ ಯಥಾಯಥಂ .  
ದದಾತಿ ನಿತ್ಯಂ ಸರ್ವಾರ್ಥಾನ್ನಾ ಕಶೀ ಶ್ರುತಿಸಮ್ಮತಾ .. 180..  
ಪಶ್ಯಂತು ಪುಣ್ಯಪುರುಷಂ ಶಿವಪೂಜಾಪರಾಯಣಂ .  
ಏವಮೇತಸ್ಯ ಸತತಂ ಪೂಜನಂ ಕ್ರಿಯತೇ ಮಯಾ .. 181..  
ಅಯಂ ಧನ್ಯತಮೋ ಮರ್ತ್ಯಃ ಕಾಶೀಂ ಪ್ರಾಪ್ಯ ಮಹೇಶ್ವರಂ .  
ಪೂಜಯಿತ್ವಾ ಸ್ಥಿತಃ ಪ್ರೀತ್ಯಾ ಬಿಲ್ವಪತ್ರಾದಿಸಾಧನೈಃ .. 182..  
ಚೈತ್ರಶುಕ್ಲಾಷ್ಟಮೀಂ ಪ್ರಾಪ್ಯ ಸೋಽಜ್ಞಮುದ್ಘೋಲ್ಯ ಭಸ್ಮನಾ .  
ಕೃತ್ವಾ ವಿಶ್ವೇಶ್ವರಸ್ಯಾರ್ಚಾಂ ಜಜಾಪಾಯಂ ಷಡಕ್ಷರಂ .. 183..  
ಅನ್ನಪೂರ್ಣಾಂ ತತಃ ಸಮ್ಯಕ್ ಸಂಪೂಜ್ಯ ತದನಂತರಂ .  
ಅಷ್ಟೋತ್ತರಶತಂ ಚಕ್ರೇ ಮೌನೇನಾಯಂ ಪ್ರದಕ್ಷಿಣಾಂ .. 184..  
ನಮಸ್ಕಾರಾಂಸ್ತತಶ್ಚಕ್ರೇ ಶತಮಷ್ಟೋತ್ತರಂ ಮುದಾ .  
ಪುನಃ ಸಮರ್ಚಯಾಮಾಸ ದೇವೀಂ ತ್ರಿಭುವನೇಶ್ವರೀಂ .. 185..  
ತತಃ ಸಾಯಂ ಪುನಃ ಪ್ರೀತ್ಯಾ ಕೃತ್ವಾ ವಿಶ್ವೇಶ್ವರಾರ್ಚನಂ .  
ಅನ್ನಪೂರ್ಣಾಲಯೇ ಪ್ರೀತ್ಯಾ ಚಕ್ರೇ ಜಾಗರಣಂ ಸುರಾಃ .. 186..  
ವಾಚಯನ್ ಶಂಕರಸ್ಯೈವ ಕಥಾಃ ಶ್ರಾವ್ಯಾ ಮನೋಹರಾಃ .  
ಉಪವಾಸಂ ಚಕಾರಾಯಂ ನಿರಾಹಾರೇಣ ಸಾದರಂ .. 187..  
ತಸ್ಯಾಂ ರಾತ್ರೌ ಮಹಾನಾಸೀತ್ಸಮ್ಮದಃ ಸುರಸತ್ತಮಾಃ .  
ಪ್ರದಕ್ಷಿಣನಮಸ್ಕಾರಾಃ ಸಮ್ಮದೇಽಪಿ ಕೃತಾ ಮುದಾ .. 188..  
ಆವಹಂತೀತಿ ಮಂತ್ರೇಣ ಕೃತೋ ಹೋಮೋ ಮುನೀಶ್ವರೈಃ .  
ಕ್ಷೀರೇಣಾಜ್ಯೇನ ಮಧುನಾ ಸರ್ವಸಂಪತ್ಪ್ರವೃದ್ಧಿದಃ .. 189..  
ಅನೇನಾಪಿ ಕೃತೋ ಹೋಮಃ ಕ್ಷೀರಾಜ್ಯಾದಿಭಿರಾದರಾತ್ .  
ಆವಹಂತೀತಿ ಮಂತ್ರೇಣ ಸರ್ವಸಂಪತ್ತಿಕಾಮ್ಯಯಾ .. 190..

ತತಃ ಪ್ರಾತಃ ಸಮುತ್ಥಾಯ ವಿಶ್ವೇಶಾರ್ಚನಪೂರ್ವಕಂ .  
 ಅನ್ನಪೂರ್ಣಾಮಪಿ ಪ್ರೀತ್ಯಾ ಪೂಜಯಾಮಾಸ ಸಾದರಂ .. 191..  
 ತತೋಽಯಂ ಭೋಜಯಾಮಾಸ ಶೈವಾಂಘ್ರೈವಸತೀಸ್ತಥಾ .  
 ಸ್ವಯಂ ಚ ಪಾರಣಾಂ ಚಕ್ರೇ ಶಿವಧ್ಯಾನಪುರಃಸರಂ .. 192..  
 ಈದೃಶೋಽಯಂ ಪುರಾ ಕಾಶ್ಯಾಂ ಸ್ಥಿತ್ವಾಪಿ ತದನಂತರಂ .  
 ಚೈತ್ರಶುಕ್ಲಾಷ್ಟಮೀಂ ಪ್ರಾಪ್ಯ ನಾರ್ಚಯಾಮಾಸ ಶಂಕರೀಂ .. 193..  
 ದೇವ್ಯೇನಂ ಪ್ರೇರಯಾಮಾಸ ಗಂತುಂ ದೇಶಾಂತರಂ ತತಃ .  
 ಅಥಾಯಂ ವಿಪ್ರವಯೋಽಪಿ ನರ್ಮದಾಂ ಪ್ರಾಪ್ಯ ನಿರ್ಮಲಾಂ .. 194..  
 ಕೃತಸ್ನಾನಸ್ತತೋ ದಿಷ್ಟ್ಯಾ ಸರ್ಪದಷ್ಟೋ ಮೃತೋಽಭವತ್ .  
 ತತೋಽಯಂ ಭೂಪತಿರ್ಜಾತಃ ಸರ್ವಭೂಚಕ್ರಪಾಲಕಃ .. 195..  
 ಸರ್ವಸೌಭಗ್ಯಸಂಪನ್ನಃ ಪುತ್ರಪೌತ್ರಸಮನ್ವಿತಃ .  
 ತತೋ ಮೃತೋಽಯಂ ರಾಜೇಂದ್ರೋ ವಿಮಾನವರಮಾಶ್ರಿತಃ .. 196..  
 ಗೀತಃ ಸ್ತುತಶ್ಚ ಗಂಧವೈರ್ಮಮ ಲೋಕಮುಪಾಗತಃ .  
 ಮಯಾಽಯಂ ಪೂಜ್ಯತೇ ಭಕ್ತ್ಯಾ ಮತ್ಸಭಾಸದ್ಧಿರವ್ಯಯಂ .. 197..  
 ಸಂಪೂಜ್ಯತೇ ಸುರಾ ನಿತ್ಯಂ ಸಾದರಂ ಭಕ್ತಿಪೂರ್ವಕಂ .  
 ಕಲ್ಪಾಷ್ಟಕಮುಷಿತ್ವಾತ್ರ ತತೋ ಭೂತ್ವಾಽಮರಾಧಿಪಃ .. 198..  
 ಕಾಶೀಂ ಪ್ರಾಪ್ಯ ಮುದಾ ತತ್ರ ದೇಹಾತ್ಯಾಗಂ ಕರಿಷ್ಯತಿ .  
 ಶಿವಯೋಃ ಪೂಜನಂ ಪೂರ್ವಂ ಕೃತಮೇತೇನ ಯತ್ನತಃ .. 199..  
 ಯತಸ್ತತಃ ಪುನಃ ಕಾಶೀಂ ಸಂಪ್ರಾಪ್ಯಾಯಂ ಶಿವಾಜ್ಞಯಾ .  
 ಸರ್ವಸಂಸಾರವಿಚ್ಛಿತ್ಯೈ ಕಾಶ್ಯಾಂ ಸಂತ್ಯಕ್ತಜೀವಿತಃ .. 200..  
 ಮೋಕ್ಷ ಮಹೇಶಕೃಪಯಾ ಪ್ರಾಪ್ನೋತ್ಯೇವ ನ ಸಂಶಯಃ .  
 ಏತಾದೃಶೈರ್ದ್ವಿಜವರೈಃ ಪುರಾ ಕಾಶೀಮುಪಾಶ್ರಿತೈಃ .. 201..  
 ಮುಕ್ತಿಃ ಪ್ರಾಪ್ತಾ ಮಹೇಶಸ್ಯ ಕೃಪಯಾ ಸತ್ಯಮುಚ್ಯತೇ .  
 ಕಲೌ ತು ಮಾನುಷಂ ಜನ್ಮ ಭವತ್ಯತ್ಯಂತದುರ್ಲಭಂ .. 202..  
 ತತ್ರ ಚೇನ್ಮಾನುಷಂ ಜನ್ಮ ಕರ್ತವ್ಯ ಶಿವಪೂಜನಂ .  
 ಮನುಷ್ಯೇಷ್ಟಪಿ ಚೇಜ್ಜನ್ಮ ಬ್ರಾಹ್ಮಣ್ಯಂ ಬ್ರಾಹ್ಮಣಾದ್ಯದ್ಯದಿ .. 203..  
 ತದಾ ತ್ವವಶ್ಯಂ ಕರ್ತವ್ಯಂ ಶ್ರೀಶಿವಾಭ್ಯರ್ಚನಂ ಮುದಾ .  
 ಅತ್ಯಂತದುರ್ಲಭಂ ಜನ್ಮ ಕಲೌ ಪ್ರಾಪ್ಯಾಪಿ ಮಾನುಷಂ .. 204..  
 ಯದಿ ನಾರಾಧ್ಯತೇ ಶಂಭುಸ್ತಸ್ಯ ಜನ್ಮ ನಿರರ್ಥಕಂ .  
 ಶಿವೈಕಶರಣೋ ಭೂತ್ವಾ ಕಲೌ ಯದಿ ವಸೇನ್ನರಃ .. 205..  
 ತಸ್ಯ ಮೋಕ್ಷೋ ಭವತ್ಯೇವ ನಾತ್ರ ಕಾರ್ಯಾ ವಿಚಾರಣಾ .  
 ಯಥಾ ಬಿನಾ ಸುವರ್ಣೇನ ದುರ್ಲಭೇ ಹೇಮಕುಂಡಲೇ .. 206..

ತಥಾ ವಿನಾ ಮಹಾದೇವಪೂಜಾಂ ಮೋಕ್ಷೋಽಪಿ ದುರ್ಲಭಃ .  
ಯಥಾ ವಿನಾ ಭೋಜನೇನ ತೃಪ್ತಿರತ್ಯಂತದುರ್ಲಭಾ .. 207..  
ತಥಾ ವಿನಾ ಮಹಾದೇವಪೂಜಾಂ ಮೋಕ್ಷೋಽಪಿ ದುರ್ಲಭಃ .  
ಯಥಾ ಚಕ್ಷುರ್ವಿನಾ ಜ್ಞಾನಂ ಚಾಕ್ಷುಷಂ ತ್ವತಿದುರ್ಲಭಂ .. 208..  
ತಥಾ ವಿನಾ ಮಹಾದೇವಪೂಜಾಂ ಮೋಕ್ಷೋಽಪಿ ದುರ್ಲಭಃ .  
ಯಥಾ ವೃಷ್ಟಿಂ ವಿನಾ ಸಸ್ಯವೃದ್ಧಿರತ್ಯಂತದುರ್ಲಭಾ .. 209..  
ತಥಾ ವಿನಾ ಮಹಾದೇವಪೂಜಾಂ ಮೋಕ್ಷೋಽಪಿ ದುರ್ಲಭಃ .  
ದೇವತ್ವಮೇವ ದೇವಾನಾಂ ಮೋಕ್ಷಸ್ಯ ಪ್ರತಿಬಂಧಕಂ .. 210..  
ತತಃ ಕೃತಾಪಿ ಸಾ ಪೂಜಾ ನಾಧುನಾ ಮೋಕ್ಷದಾಯಿನೀ .  
ಕದಾ ದೇವತ್ವಸಂಬಂಧನಾಶೋಽಸ್ಮಾಕಂ ಭವಿಷ್ಯತಿ .. 211..  
ಕದಾ ದಾಸ್ಯತಿ ಗೌರೀಶೋ ಮೋಕ್ಷಂ ವಿಶ್ವೇಶಪೂಜಯಾ .  
ಪುರಾ ಶಂಕರಮಭ್ಯರ್ಚ್ಯ ಬ್ರಹ್ಮತ್ವಂ ಪ್ರಾರ್ಥಿತಂ ಮಯಾ .. 212..  
ಯದ್ಧತ್ತಂ ಶಂಕರೇಣೇದಂ ಕದೈತನ್ಮೇ ವಿನಂಕ್ಷ್ಯತಿ .  
ಪುರಾ ಶಂಕರಮಭ್ಯರ್ಚ್ಯ ವಿಷ್ಣುನಾಪ್ಯತಿ ಯತ್ನತಃ .. 213..  
ವಿಷ್ಣುತ್ವಂ ಪ್ರಾರ್ಥಿತಂ ತೇನ ತತ್ಪ್ರಾಪ್ತಂ ಶಂಕರಾಜ್ಜಯಾ .  
ಏವಂ ಶಂಕರಮಭ್ಯರ್ಚ್ಯ ದೇವೈರನ್ಯೈಶ್ಚ ಸಾದರಂ .. 214..  
ಮಹಾದೇವಪ್ರಸಾದೇನ ತತ್ತತ್ಪದಮುಪಾರ್ಜಿತಂ .  
ಇದಾನೀಂ ಮಾನುಷಂ ಜನ್ಮ ವಿಷ್ಣುಃ ಪ್ರಾರ್ಥಯತೇ ಸ್ವಯಂ .. 215..  
ಮಯಾಽಪಿ ಪ್ರಾರ್ಥ್ಯತೇ ನಿತ್ಯಂ ತತ್ಕದಾ ವಾ ಭವಿಷ್ಯತಿ .  
ಇದಾನೀಂ ವಿಷ್ಣುರನಿಶಂ ಶಿವಪೂಜಾಪರಾಯಣಃ .. 216..  
ಶಿವಪೂಜಾಂ ತನೋತ್ಯೇವ ಮುಕ್ತಿಕಾಮೋಽತಿಯತ್ನತಃ .  
ಭವದ್ಭಿಶ್ಚ ಮಹಾದೇವಃ ಪೂಜನೀಯಃ ಸುರಾಃ ಸದಾ .. 217..  
ಏವಮಾರಾಧಿತೋ ದೇವಃ ಕೃಪಾಂ ಕಿಂ ನ ಕರಿಷ್ಯತಿ .  
ಭವದಾಗಮನೇ ಹೇತುರ್ಜ್ಞಾತ ಏವ ಮಯಾಽಧುನಾ .. 218..  
ತತ್ತಪೋ ಭವತಾಂ ದುಃಖಂ ನ ಕರಿಷ್ಯತಿ ಸರ್ವಥಾ .  
ಯಾಮೋಽದ್ಯ ವೈಷ್ಣವಂ ಧಾಮ ವಿಷ್ಣುಃ ಕಿಂ ವಾ ಕರಿಷ್ಯತಿ .. 219..  
.. ಇತಿ ಶಿವರಹಸ್ಯಾಂತರ್ಗತೇ ಬ್ರಹ್ಮಪ್ರೋಕ್ಷಂ ಕಾಶೀ ವಿಶ್ವೇಶ್ವರ ಶಿವಪೂಜೋಪದೇಶಂ  
ಸಂಪೂರ್ಣಂ ..

- .. ಶ್ರೀಶಿವರಹಸ್ಯಂ ಉಗ್ರಾಖ್ಯಃ ಸಪ್ತಮಾಂಶಃ . ಅಧ್ಯಾಯಃ 15 . 178-219..

- .. shrIshivarahasyam ugrAkhyah saptamAMshaH . adhyAyaH 15 . 178-219 ..

Notes:


## ಬ್ರಹ್ಮಪ್ರೋಕ್ತಂ ಕಾಶೀ ವಿಶ್ವೇಶ್ವರ ಶಿವಪೂಜೋಪದೇಶಂ

---


While delivering the Upadeśa ಉಪದೇಶ to Deva-s ದೇವಾಃ, Brahmā ಬ್ರಹ್ಮ details to them about worshipping Śiva ಶಿವ at Kāśī ಕಾಶೀ, especially at Viśveśvara Liṅga ವಿಶ್ವೇಶ್ವರ ಲಿಂಗ. He reiterates severally about the merits of residing, worshipping Śiva ಶಿವ in various ways, and dying there; all this especially, with respect to attainment of Mukti ಮುಕ್ತಿ.

Encoded and proofread by Ruma Dewan

---

——  
*Brahmaproktam Kashi Vishveshvara Shivapujopadesham*

pdf was typeset on April 28, 2024

——  
Please send corrections to [sanskrit@cheerful.com](mailto:sanskrit@cheerful.com)

